

ಡಾ|| ಬಿ. ವಿ. ಶಿರೂರ

ಕೊಪ್ಪಳನಗರ : ಒಂದು ಐತಿಹಾಸಿಕ ಕೇಂದ್ರ

ಹನಿಹನಿ ಕೂಡಿ ಹಳ್ಳವಾಗುವಂತೆ, ಗ್ರಾಮಗ್ರಾಮಗಳ ಚರಿತ್ರೆಯೆಲ್ಲ ಸೇರಿ ನಾಡ ಇತಿಹಾಸವಾಗುತ್ತದೆ. ಚರಿತ್ರಾತ್ಮಕ ವ್ಯಕ್ತಿಗಳನ್ನು ರೂಪಿಸುವಲ್ಲಿ, ಅವರಿಗೆ ತಕ್ಕ ಪರಿಸರವನ್ನು ಕಲ್ಪಿಸುವಲ್ಲಿ ಈ ಗ್ರಾಮಗಳು ಪ್ರಮುಖ ಪಾತ್ರ ವಹಿಸುತ್ತವೆ. ಕನ್ನಡನಾಡಿನ ಇತಿಹಾಸದ ಪುಟಗಳನ್ನು ತಿರುವಿದಾಗ ಇಂತಹ ಹಲವು ಹತ್ತು ಗ್ರಾಮಗಳ ಉಲ್ಲೇಖ ದೊರೆಯುತ್ತವೆ. ಅವುಗಳಲ್ಲಿ ಪ್ರಮುಖವಾದುದು ಕೊಪ್ಪಳನಗರ ಎಂದು ಪ್ರಸಿದ್ಧಿ ಪಡೆದಿದ್ದ ಈಗಿನ ಕೊಪ್ಪಳ. ಪ್ರಾಚೀನ ಕಾಲದಲ್ಲಿ ಬೌದ್ಧ, ಜೈನಧರ್ಮಗಳ ವಾಸಸ್ಥಳವಾಗಿದ್ದು, ತರುವಾಯ ಶೈವ, ವೀರಶೈವ ಧರ್ಮಗಳಿಗೆ ಭೀಮಬಲವಾಗಿ ನಿಂತ ಈ ಸ್ಥಳ ಕ್ರಿ. ಪೂ. ೩ನೆಯ ಶತಮಾನದಷ್ಟು ಪ್ರಾಚೀನ. ಆಗಾಗ ರಾಜಕೀಯ ಮಹತಿಯನ್ನು ಪಡೆದು ರಾಜರ ಮಹತ್ವಾಕಾಂಕ್ಷೆಯ ತುಳಿತಕ್ಕೂ ಸಿಕ್ಕಿ, ಹಲವಾರು ಏಳುಬೀಳುಗಳನ್ನೂ ಕಂಡಿದೆ ಈ ಸ್ಥಳ.

ರಾಜಕೀಯವಾಗಿ 'ದಕ್ಷಿಣದ ಮಹಾದ್ವಾರ' ಎಂದು ಪ್ರಸಿದ್ಧಿ ಪಡೆದಿದ್ದ ಈ ಸ್ಥಳ ರಾಯಚೂರು ಜಿಲ್ಲೆಯ ಪ್ರಮುಖ ಪಟ್ಟಣ. ಪುರಾಣಕಾಲದಿಂದಲೂ ಹಲವಾರು ವದಂತಿಗಳನ್ನು ತನ್ನ ಚರಿತ್ರೆಯೊಂದಿಗೆ ಹೊತ್ತು ನಿಂತಿದೆ. ಅರ್ಜುನನು ಶಿವನಿಂದ ಪಾಶುಪತಾಸ್ತ್ರವನ್ನು ಪಡೆಯಲು ತಪಸ್ಸು ಮಾಡಿದ ಇಂದ್ರಕೀಲಪರ್ವತ ಇಲ್ಲಿಯ ಪರ್ವತ ಸಾಲುಗಳಲ್ಲಿ ಒಂದು. ಅವನು ಮಳಲಿಂಗವನ್ನು ಪೂಜಿಸಲು ಈಶ್ವರನು ಪ್ರತ್ಯಕ್ಷವಾದ ಸ್ಥಳ ಇಂದಿನ ಮಳೆಯ

ಮಲ್ಲೇಶ್ವರ. ಪಾಂಡವರು ಇಲ್ಲಿ ಬೀಡಾರ ಮಾಡಿದ್ದರು ಎಂದು, 'ಪಾಂಡವರ ಪಠಾರ' ಎಂಬ ಸ್ಥಳವನ್ನು ಇಂದಿಗೂ ತೋರಲಾಗುತ್ತಿದೆ.

ಪುರಾಣಗಳ ಕಲ್ಪನಾಲೋಕ ಬಿಟ್ಟು ಐತಿಹ್ಯಗಳ ನಿಜಲೋಕಕ್ಕೆ ಬಂದರೆ, ಇಲ್ಲಿ ದೊರೆತ ತಲೆಬುರುಡ, ಮಣ್ಣಿನ ಪಾತ್ರೆ, ಆಯುಧ ವಿಶೇಷ ಮೊದಲಾದುವು ಈ ಸ್ಥಳ ಪ್ರಾಚೀನ ಕಾಲದಿಂದ ಮಾನವರ ವಾಸಸ್ಥಳವಾಗಿತ್ತೆಂಬುದಕ್ಕೆ ಸಾಕ್ಷಿ ಹೇಳುತ್ತಿವೆ. ಇಲ್ಲಿಯ ಸುಪ್ರಸಿದ್ಧ ಗವಿಸಿದ್ಧೇಶ್ವರ ಮಠದ ಮೇಲಿನ ಗುಹೆಗಳಲ್ಲಿ ಶಿಲಾಯುಗದ ಆದಿಮಾನವನ ವರ್ಣರಂಜಿತ ಚಿತ್ರಗಳೂ ದೊರೆತಿವೆ. ಮೋರೇರ ಅಂಗಡಿ, ಮೋರೇರ ಅಗಸಿ, ಮಿಂಚರ ಬಂಡೆಯಲು ಮೊದಲಾದವು ಈ ಸ್ಥಳದ ಇತಿಹಾಸವನ್ನು ಕ್ರಿಸ್ತಪೂರ್ವದತ್ತ ಒಯ್ಯುತ್ತಿವೆ.

ಕರ್ನಾಟಕದಲ್ಲಿ ದೊರೆಯುವ ಮೊಟ್ಟಮೊದಲ ಶಾಸನಗಳು 'ದೇವನಾಂಪ್ರಿಯ' 'ಪ್ರಿಯದರ್ಶಿ' ಎಂದು ಪ್ರಸಿದ್ಧಿ ಪಡೆದ ಅಶೋಕನ ಧರ್ಮಶಾಸನಗಳು. ಅವುಗಳಲ್ಲಿ ಎರಡು ಕೊಪ್ಪಳದಲ್ಲಿಯೇ ಇರುವುದು, ಅಂದಿನ ಕಾಲದಲ್ಲಿ ಈ ಸ್ಥಳ ಪಡೆದಿದ್ದ ಪ್ರಸಿದ್ಧಿಯನ್ನೂ ಮಹತಿಯನ್ನೂ ಸಾರುತ್ತಿವೆ: ಕನ್ನಡ ನೆಲದ ಮೇಲೆ ಆಳಿಕೆಯನ್ನು ನಡೆಸಿದ ಪ್ರಥಮ ಪ್ರಭು ಅಶೋಕ ಎಂಬುದನ್ನು ಸಾರುತ್ತಿವೆ.

ಮೌರ್ಯರ ತರುವಾಯ ಈ ನಾಡು ಶಾತವಾಹನರ

ಅಲ್ಪಕ್ಕೆ ಒಳಪಟ್ಟಿತು. ಇವರು ಈ ನಾಡನ್ನು ಸುಮಾರು ೫೫೦ ವರ್ಷಗಳ ಕಾಲ ಆಳಿದರು. ಎರಡು ಅಶ್ವಮೇಧ ಯಾಗಗಳನ್ನೂ ಒಂದು ರಾಜಸೂಯಯಾಗವನ್ನೂ ಮಾಡಿದ ಈ ವಂಶದ ಕನ್ನ ಅಥವಾ ಕೃಷ್ಣ ಮಹಾರಾಷ್ಟ್ರ ದಿಂದ ಪೂರ್ವತೀರದ ಕಳಿಂಗದವರೆಗೆ ಆಳಿದನೆಂದು ತಿಳಿದು ಬರುತ್ತದೆ. ಕೊಪ್ಪಳ ತಾಲ್ಲೂಕಿನ ಚಿಕ್ಕಸಿಂದೋಗಿಯಲ್ಲಿ ಈ ವಂಶಕ್ಕೆ ಸಂಬಂಧಿಸಿದ ೫೫೩೪ ಬೆಳ್ಳಿಯ ಮುದ್ರಾಂಕಿತ ನಾಣ್ಯಗಳ ರಾಶಿ ದೊರೆತಿರುವುದನ್ನೂ ಇಲ್ಲಿ ಸ್ಮರಿಸಬಹುದಾಗಿದೆ. ಕದಂಬ ವಂಶದ ಸ್ಥಾಪಕ ಮಯೂರವರ್ಮನ ಶಾಸನದಲ್ಲಿ 'ಕುಪಣಜಮ್' ಎಂಬ ಹೆಸರಿನಲ್ಲಿ ಕೊಪ್ಪಳದ ಉಲ್ಲೇಖವಿರುವುದನ್ನೂ ಕಾಣಬಹುದಾಗಿದೆ.¹

ಕರ್ನಾಟಕದ ಇತಿಹಾಸಕ್ಕೆ ಒಂದು ನಿರ್ದಿಷ್ಟ ಸ್ವರೂಪ ಕೊಟ್ಟ ಅರಸರಲ್ಲಿ ಚಾಲುಕ್ಯರು ಪ್ರಮುಖರು. ಅವರಲ್ಲಿ ಪ್ರಸಿದ್ಧ ದೊರೆ ಶಕಪುರುಷ ೨ನೆಯ ಪುಲಕೇಶಿ. ಈತನ ಕಾಲದಲ್ಲಿ ಪ್ರವಾಸಕ್ಕೆ ಬಂದ ಚೀನಾದೇಶದ ಪ್ರವಾಸಿ ಹುವೆನ್‌ತ್ಸಾಂಗ್, ಕನ್ನಡನಾಡಿನ ಪ್ರಸಿದ್ಧ ಸ್ಥಳಗಳನ್ನು ಹೆಸರಿಸುವಾಗ ಈ ಸ್ಥಳವನ್ನು 'ಕೋಂಕಣ ಪ್ರಲೋವು' ಎಂದು ಉಲ್ಲೇಖಿಸಿದ್ದಾನೆ. ಅಶೋಕನ ತರುವಾಯ ಮೌನಧರಿಸಿದ್ದ ಇಲ್ಲಿಯ ಶಾಸನ ಸಂಪತ್ತು ತನ್ನ ಮೌನದ ಮುದ್ರೆಯೊಡೆಯುತ್ತಿರುವುದು ಕೊಪ್ಪಳಕ್ಕೆ ನಾಲ್ಕು ಮೈಲಿ ದೂರದಲ್ಲಿರುವ ಹಲಗೆರಿ ಶಾಸನದಿಂದ. ಇದು ಬಾದಾಮಿ ಚಾಲುಕ್ಯ ಅರಸು ವಿಜಯಾದಿತ್ಯ ಈ ಸ್ಥಳ ದೊಂದಿಗೆ ಹೊಂದಿದ್ದ ಸಂಬಂಧ ಸಾರುತ್ತಿದೆ. ಕ್ರಿ. ಶ. ೯೬೮ರ ಕುಕನೂರ ತಾಮ್ರಶಾಸನ ಗಂಗ ಅರಸು ಮಾರ ಸಿಂಹನನ್ನು ಉಲ್ಲೇಖಿಸುತ್ತದೆ. ಇಲ್ಲಿ ಕೊಪ್ಪಳದ ನೇರ ಪ್ರಸ್ತಾಪ ಇಲ್ಲದಿದ್ದರೂ ಕುಕನೂರು ಕೊಪ್ಪಳಕ್ಕೆ ಅತಿ ಸಮೀಪದಲ್ಲಿರುವುದರಿಂದ ಈ ಎಲ್ಲ ಭಾಗ ಗಂಗರ ಆಡಳಿತಕ್ಕೆ ಒಳಪಟ್ಟಿತ್ತು ಎಂದು ಹೇಳಬಹುದಾಗಿದೆ.

ಚಾಲುಕ್ಯರ ತರುವಾಯ ಕರ್ನಾಟಕ-ಸಾಮ್ರಾಜ್ಯದ ವೈಭವವನ್ನು ಪರಾಕಾಷ್ಠೆಗೆ ಒಯ್ದವರು ರಾಷ್ಟ್ರಕೂಟರು. ಈ ವಂಶದ ಅರಸರಲ್ಲಿ ೧ನೆಯ ಕೃಷ್ಣ, ಇಮ್ಮಡಿ ಗೋವಿಂದ, ಧ್ರುವ, ಮುಮ್ಮಡಿ ಗೋವಿಂದ ಮೊದಲಾದವರು ಈ ನಾಡಿನಲ್ಲಿ ಆಡಳಿತ ನಡೆಸಿದರು. ಇವರಲ್ಲಿ ಈ

ನಾಡಕೀರ್ತಿ ಇಂದಿಗೂ ಕಣ್ಣಿಗೆ ಕಟ್ಟುವ ಹಾಗೆ ಚಿತ್ರಿಸಿದ ಕೀರ್ತಿ ಅಮೋಘವರ್ಷ ನೃಪತುಂಗನ ಆಶ್ರಯದಲ್ಲಿದ್ದ ಶ್ರೀವಿಜಯ ರಚಿಸಿದ ಕವಿರಾಜಮಾರ್ಗದ್ವ. ಅಲ್ಲಿ ಈ ನಾಡಿನ ಮಹತಿಯನ್ನು - "ಕಾವೇರಿಯಿಂದಮಾ ಗೋದಾ ವರಿ ವರಮಿದ್ದ ನಾಡದಾ ಕನ್ನಡದೊಳ್ ಭಾವಿಸಿದ ಜನಪದಂ ವಸು! ಧಾವಳಯ ವಿಲೀನ ವಿಶದ ವಿಷಯ ವಿಶೇಷಂ" (೧-೩೬), "ಅದಪ್ರಾಳಗಂಕಿಸುವೊಲ್ಲಾ! ವಿದಿತ ಮಹಾಕೊಪಣ ನಗರದಾ ಪುಲಿಗೆಪ್ರಿಯಾ ಸದಭಿಸ್ತು ತಮ ಪೊಕ್ಕುಂ! ದದ ನಡುವಣ ನಾಡೆ ನಾಡೆ ಕನ್ನಡ ತಿರುಳ್" (೧-೩೬). ಕಾವೇರಿಯಿಂದ ಗೋದಾವರಿಯವರೆಗೆ ಕನ್ನಡ ನಾಡು ವ್ಯಾಪಿಸಿದೆ. ಇಲ್ಲಿರುವ ಜನಪದವು ಜಗತ್ತಿನ ಸುಪ್ರಸಿದ್ಧ ವಿಷಯಗಳಿಗೆ ಮಿಗಿಲು. ಆ ಜನಪದದೊಳಗೆ ಕಿಸುವೊಳಲು (ಇಂದಿನ ಪಟ್ಟದಕಲ್ಲು), ಕೊಪಣನಗರ (ಇಂದಿನ ಕೊಪ್ಪಳ), ಪುಲಿಗೆರೆ (ಇಂದಿನ ಲಕ್ಷ್ಮೀಶ್ವರ), ಒಕ್ಕುಂದ (ಇಂದಿನ ಬೆಳಗಾವಿ ಜಿಲ್ಲೆಯ ಒಕ್ಕುಂದ) ಈ ನಾಲ್ಕು ಊರುಗಳು 'ಕನ್ನಡ ನುಡಿದೇವಿಯ ಚಿತ್ರಕ್ಕೆ ನಾಲ್ಕು ದಿಕ್ಕುಗಳಲ್ಲಿ ಹಚ್ಚಿಟ್ಟ ನಂದಾದೀವಿ'ಗಳಂತೆ ಭಾಸವಾಗುತ್ತಿವೆ. ರಾಷ್ಟ್ರಕೂಟರ ರಾಜಕೀಯ ಪ್ರಭಾವ ಪರಮಾವಧಿಯನ್ನು ಮುಟ್ಟಿದ್ದು ೨ನೆಯ ಕೃಷ್ಣನ ಕಾಲದಲ್ಲಿ. ಇವನ ಆಳ್ವಿಕೆಯನ್ನು ಸುರುವ ಕ್ರಿ. ಶ. ಸು. ೯೬೪ರ ಉಪ್ಪಿನ ಬೆಟಗೆರಿ ಶಾಸನವು, ಅವನ ಮಹಾಸಾಮಂತಾಧಿಪತಿಯಾದ ಶಂಕರಗಂಡನು ಕೊಪ್ಪಳದಲ್ಲಿ ಜಿನಾಲಯ ಕಟ್ಟಿಸಿದನೆಂತಲೂ ಅದು ಅವನ 'ಜಯಧೀರ'ಯೆಂಬ ಬಿರುದಿನಿಂದ ಪ್ರಸಿದ್ಧಿ ಪಡೆಯಿತೆಂತಲೂ ಹೇಳಿದೆ. ಶಂಕರಗಂಡ ಆ ಕಾಲದಲ್ಲಿ ಬಹು ಪ್ರಸಿದ್ಧನಾಗಿದ್ದ ವ್ಯಕ್ತಿಯಾಗಿದ್ದನು ಮತ್ತು ರನ್ನನಿಂದ 'ಜೈನಮತದ ಪೋಷಕ'ನೆಂದು ಕೀರ್ತಿಸಲಾಗಿದ್ದನು.

ರಾಷ್ಟ್ರಕೂಟರ ತರುವಾಯ ಕರ್ನಾಟಕದ ರಾಜ್ಯಸೂತ್ರವನ್ನು ಪಡೆದವರು ಕಲ್ಯಾಣದ ಚಾಲುಕ್ಯರು. ಅವರಲ್ಲಿ ಇಮ್ಮಡಿ ತೈಲಪ, ೫ನೆಯ ವಿಕ್ರಮಾದಿತ್ಯ, ೨ನೆಯ ಜಯಸಿಂಹ, ೬ನೆಯ ವಿಕ್ರಮಾದಿತ್ಯ ಮೊದಲಾದವರು ಪ್ರಮುಖರು. ೬ನೆಯ ವಿಕ್ರಮಾದಿತ್ಯನ ಕಾಲದಲ್ಲಿ ಅತ್ಯಂತ ಪ್ರಸಿದ್ಧಿ ಪಡೆದ ಯಲಬುರ್ಗಿಯ ಸಿಂದ ಮನೆ

1 ಕನ್ನಡ ಸಾಹಿತ್ಯ ಪರಿಷತ್ತಿನ, ೬೯-೨

ತನ, ಚಾಲುಕ್ಯ ಸಾಮ್ರಾಜ್ಯವನ್ನು ಉಳಿಸಲು, ಬೆಳೆಸಲು ಶಕ್ತಿವಿಾರಿ ಪ್ರಯತ್ನಿಸಿತು. ಆ ವಂಶದ ದೊರೆ ೨ನೆಯ ಅಚರಸ ಹೊಯ್ಸಳ ವಿಷ್ಣುವರ್ಧನನನ್ನು ದೋರಸಮುದ್ರ ದವರೆಗೆ ಅಟ್ಟಿಕೊಂಡು ಹೋದ ಬಗ್ಗೆ ಆಧಾರ ದೊರೆ ಯುತ್ತವೆ.

ಚಾಲುಕ್ಯ ಸಾಮ್ರಾಜ್ಯದ ವಾರಸುದಾರರಾಗಿ ಬಂದ ಕಳಚೂರರಲ್ಲಿ ಬಿಜ್ಜಳನನ್ನು ಕುಕನೂರ ಶಾಸನ ಮನ ದುಂಬಿ ಬಣ್ಣಿಸಿದೆ. ಇಲ್ಲಿಯ ಇನ್ನೆರಡು ಶಾಸನಗಳು ರಾಯ ಮುರಾರಿದೇವ ಮತ್ತು ಸಂಕಮದೇವರು ಕೊಪ್ಪಳಕ್ಕೆ ೨ ಮೈಲಿ ಅಂತರದಲ್ಲಿರುವ ಮೊದೆಗನೂರಿನಲ್ಲಿ ಸುಖ ಸಂಕಥಾವಿನೋದದಿಂದ ರಾಜ್ಯಗೈಯುತ್ತಿದ್ದನೆಂದು ಹೇಳಿದೆ.

ಕಲೆ ಮತ್ತು ಸಂಸ್ಕೃತಿಗಳ ಸಂಗಮವಾಗಿದ್ದ ಹೊಯ್ಸಳ ಮನೆತನವೂ ಈ ಸ್ಥಳದೊಂದಿಗೆ ಗಾಢ ಸಂಬಂಧ ಪಡೆ ವಿದ್ದ ಬಗ್ಗೆ ಆಧಾರ ದೊರೆಯುತ್ತಿವೆ. ವಿಷ್ಣುವರ್ಧನನ ಕಾಲದ ಜೈನಧರ್ಮದ ಎರಡು ಕಣ್ಣುಗಳೆಂದಿದ್ದ ಶಾಂತಲೆ ಗಂಗರಾಜರಲ್ಲಿ, ಶಾಂತಲೆ ಶ್ರವಣಬೆಳ್ಳೂಳದಂತೆ ಇಲ್ಲಿಯೂ ಒಂದು ಜಿನಾಲಯ ನಿರ್ಮಿಸಿದಳು. ಗಂಗರಾಜನು ಗಂಗ ವಾಡಿ ತೊಂಬತ್ತಾರು ಸಾಸಿರಕ್ಕೆ ಕೊಪಣವನ್ನು ಆದರ್ಶವಾಗಿಟ್ಟುಕೊಂಡಿದ್ದನು.² ಅವನ ಅಣ್ಣನ ಮಗ ವಿಚಿರಾಜ ಕೊಪಣ ಆದಿತೀರ್ಥದಲ್ಲಿ ಮತ್ತು ಬೆಳ್ಳೂಳ ದಲ್ಲಿ ಧರ್ಮಿಯಲ್ಲಿ ಕೊಂಡು ಕೊನೆದಾಡುವಂತೆ ಜಿನೇಂದ್ರ ಭವನಗಳನ್ನು ಮಾಡಿಸಿದನು.³ ಅಲ್ಲದೆ ವಿಚಿರಾಜನು ಬೆಳಗವತ್ತಿನಾಡನ್ನು ನಿರ್ಮಿಸುವಲ್ಲಿಯೂ ಕೊಪ್ಪಳವನ್ನೇ ಆದರ್ಶವಾಗಿಟ್ಟುಕೊಂಡಿದ್ದನು. ಹೊಯ್ಸಳ ನಾರಸಿಂಹನ ಮಂತ್ರಿ ಹುಳ್ಳರಾಜ ಕೊಪ್ಪಳದಲ್ಲಿಯ ಮುನಿಸಂಘಕ್ಕೆ ಸುವರ್ಣದಾನವನ್ನಿತ್ತು ಪುಣ್ಯಪುಂಜೈ ಕೃಧಾಮನೆನಿಸಿ ದನು.⁴

ಹೊಯ್ಸಳ ಅರಸರ ಅಳಿಗಾಲದಷ್ಟೊತ್ತಿಗೆ ಮುಸಲ್ಮಾನ್

ನರ ದಾಳಿ ಆರಂಭವಾಯಿತು. ಅದನ್ನು ಎದುರಿಸುವಲ್ಲಿ ಇಡೀ ನಾಡೆಲ್ಲ ಕೈಸೋತು ನಿಂತಾಗ ಆನೆಗುಂದಿಯ ಕಂಪಿಲ ಮತ್ತು ಅವನ ಮಗ ಕುಮಾರರಾಮರು ಧೈರ್ಯ ವಾಗಿ ನಿಂತುದು ಐತಿಹಾಸಿಕ ಮಹತ್ವದ ಘಟನೆ. ನೇಮಿಪಾನ-ತೊರೆಗಳ್ಳು, ಬದಾಮಿ, ಮುದಿಗಳ್ಳು, ಕೊಪಣದ ತೆರಹಿನ ರಾಜ್ಯವೆಲ್ಲವನ್ನು ಇರಿದು ಕೆಡಿಸುತ್ತ ಬಂದನೆಂದೂ ಕುಮಾರರಾಮ ಅವನನ್ನು ಸೋಲಿಸಿ ಅಲ್ಲಿಲ್ಲ ತನ್ನ ಮಾಂಡಲಿಕರನ್ನು ನೇಮಿಸಿದನೆಂದೂ ಕುಮಾರರಾಮನ ಸಾಂಗತ್ಯ ಹೇಳಿದೆ (೧೯-೪೮). ಅದು ಮುಂದುವರಿದು, ಕೊಪಣವೊಂದು ಬಲಾಢ್ಯ ದುರ್ಗ ವೆಂದೂ ಅಲ್ಲಿ ತಿಮ್ಮರಾಜನೆಂಬುವನು ಕಂಪಿಲನ ಮಾಂಡ ಲಿಕನಾಗಿದ್ದನೆಂದೂ ಬಣ್ಣಿಸಿದೆ. ಕಮ್ಮಟದುರ್ಗದ ಶೂಲದಹಬ್ಬದಲ್ಲಿ ಕೊಪಣದ ತಿಮ್ಮರಾಜನ ಕುವರನೂ ಭಾಗವಹಿಸಿದ್ದನಂತೆ. ಇವೆಲ್ಲವುಗಳಿಂದ ಕುಮಾರರಾಮನ ಕಾರ್ಯಚಟುವಟಿಕೆಗಳ ಆಡುಂಬೋಲ ಈ ಕೊಪಣ ನಗರ ವಾಗಿದ್ದಿತೆಂಬುದು ಸ್ಪಷ್ಟವಾಗುತ್ತದೆ.

ಮುಂದೆ ಈ ಪಟ್ಟಣ ಒಮ್ಮೆ ಮುಸಲ್ಮಾನರ ಕೈಗೂ ಒಮ್ಮೆ ವಿಜಯನಗರದರಸರ ಕೈಗೂ ಹಸ್ತಾಂತರ ಗೊಳ್ಳುತ್ತ ಬಂದ ಬಗ್ಗೆ ಆಧಾರ ದೊರೆಯುತ್ತದೆ. ವಿಜಯನಗರದರಸರು ಹರಿಹರ ಭಕ್ತ ಸಮೂಹದೊಂದಿಗೆ ಸಿಂಹನಂದ್ರಾಚಾರ್ಯ ನಿಶಧಿಗೆ ನಿಲ್ಲಿಸಿದಂತೆ ಇಲ್ಲಿಯ ಒಂದು ಶಾಸನ ಹೇಳಿದೆ. ಕೃಷ್ಣದೇವರಾಯನು ಈ ಸೀಮೆಗೆ ತಿಮ್ಮಪ್ಪಯ್ಯ ಎಂಬುವನನ್ನು ನಾಯಕನನ್ನಾಗಿ ನೇಮಿ ಸಿದ್ದಂತೆ ಇಲ್ಲಿಯ ಇನ್ನೊಂದು ಶಾಸನದಿಂದ ತಿಳಿಯು ತ್ತದೆ. ರಾಮರಾಯನ ಮಗ ಶ್ರೀರಾಮರಾಜನ ಕಾಲ ದಲ್ಲಿಯೂ ಈ ನಾಡು 'ಕೊಪ್ಪಳ ಪ್ರದೇಶ'ವೆಂದು ಪ್ರಸಿದ್ಧಿ ಪಡೆದುದಾಗಿ ತಿಳಿದು ಬರುತ್ತದೆ.⁵

ವಿಜಾಪುರದ ಆದಿಲ್‌ಷಾಹನ ಕಾಲದಲ್ಲಿ ಈ ಸ್ಥಳವನ್ನು 'ಮುಜಫರ್‌ನಗರ' ಎಂದು ಕರೆಯುತ್ತಿದ್ದರು. ೨ನೆಯ

2 E.C., V, Bl. 124; Ibid. II., 124

3 Ibid., II, 384

4 Ibid., 345

5 M.A.R., 1917

ಇಬ್ರಾಹೀಂ ಆದಿಲ್‌ಷಾಹ ಆಡಳಿತದಲ್ಲಿ, ಯಾಕೂಬ ನೆಂಬುವನು ಈ ಭಾಗದ ಅಧಿಕಾರಿಯಾಗಿದ್ದಾಗ, ಫಾಜಿ ಖಾನ್ ಎಂಬವನು ಇಲ್ಲಿ ಒಂದು ಮಸೀದಿ ಕಟ್ಟಿಸಿದನು. ಮುಂದೆ ಈ ಸ್ಥಳವು ಖನೆಯ ಬಹುಲೋಲ ಎಂದು ಕರೆಯಲಾಗುತ್ತಿದ್ದ ಅಬ್ದುಲ್ ರಹೀಮನಿಗೆ ಜಹಗೀರಾಗಿ ಕೊಡಲ್ಪಟ್ಟಿತು. ಅವನ ಪ್ರತಿನಿಧಿಯಾಗಿದ್ದ ಹುಸೇನ್ ಮೇನ್‌ನನ್ನು ಶಿವಾಜಿ ಸೆರೆ ಹಿಡಿದು, ಕೊಪ್ಪಳ ಕೋಟೆ ಯನ್ನಿತ್ತರೆ ಅವನನ್ನು ಬಿಡುವುದಾಗಿ ತಿಳಿಸಿದನು. ಮುಂದೆ ಶಿವಾಜಿ ಇದನ್ನು ಸುಭಾನಜಿರಾವ್ ಎಂಬುವನಿಗೆ ಕೊಟ್ಟನು. ಈ ಪಟ್ಟಣದ ಮೂಲಕ ಮರಾಠರು ತಮ್ಮ ರಾಜ್ಯವನ್ನು ತುಂಗಭದ್ರಾ ನದಿಯ ದಂಡೆಯ ಅದರಾಚೆ, ಅಂದರೆ ಬಳ್ಳಾರಿ ಮತ್ತು ಚಿತ್ರದುರ್ಗ ಜಿಲ್ಲೆಯವರೆಗೂ ಹಬ್ಬುವಂತೆ ಮಾಡಿದರು.

ತರುವಾಯ ಈ ಸ್ಥಳ ಹೈದರಾಲಿಯ ಕೈಸೇರಿತು. ಅವನು ಈ ನಾಡನ್ನು ಆಳಲು ಮಹ್ಮದ್ ಉಸ್ಮಾನ್ ಕೋವಾರ ಎಂಬುವನನ್ನು ನೇಮಿಸಿದನು. ಇವನು ಕೊಪ್ಪಳ ಕೋಟೆಯ ಖನೆಯ ಬಾಗಿಲನ್ನೂ ಬಹದ್ದೂರ ಬಂಡೆಯ ಕೋಟೆಯನ್ನೂ ಕಟ್ಟಿಸಿದನು. ಮರಾಠ ರೊಂದಿಗೆ ಹೋರಾಡಿ ಈ ಸ್ಥಳವನ್ನು ವಶಪಡಿಸಿಕೊಂಡ ಸಂಕೇತವಾಗಿ ಟಿಪ್ಪುಸುಲ್ತಾನ ಈ ಸ್ಥಳವನ್ನು 'ಸುಲ್ತಾನ ಗಡ' ಎಂದು ಕರೆದನು, ಕಿತ್ತೂರಿನ ಮಲ್ಲಸರ್ಜಾ ದೊರೆ ಯನ್ನು ಇಲ್ಲಿಯೇ ಬಂಧಿಸಿ ಇಟ್ಟಿದ್ದನು.*

ಕ್ರಿ.ಶ. ೧೭೯೯ರಲ್ಲಿ ಕರ್ನಲ್ ಕಿಡ್‌ನು ಸವಣೂರು. ಕೊಪ್ಪಳ, ಬೆಂಗಳೂರು ಮೊದಲಾದ ಪಟ್ಟಣಗಳನ್ನು ಹಿಡಿದುಕೊಂಡನು. ಕ್ರಿ.ಶ. ೧೮೫೦-೧೮೫೭ರ ಮಧ್ಯದಲ್ಲಿ ಇಲ್ಲಿಯ ವೀರಪ್ಪನೆಂಬ ಜಮೀನ್ದಾರ್ ಈಸ್ಟ್ ಇಂಡಿಯಾ ಕಂಪನಿಯ ವಿರುದ್ಧ ಬಂಡೆದ್ದನು. ವೀರಪ್ಪನ ಬ್ರಿಟೀಷ್ ವಿರೋಧಿ ಪ್ರವೃತ್ತಿ ಮುಂಡರಗಿ ಭೀಮರಾಯನಲ್ಲಿ ಮುಂದುವರಿಯಿತು. ಹಮ್ಮಿಗಿ ಕೆಂಚನಗೌಡ ಈತನಿಗೆ ಬೆಂಬಲವಾಗಿ ನಿಂತನು. ಕ್ರಿ.ಶ. ೧೮೫೮ರಲ್ಲಿ ಬ್ರಿಟೀಷರು

ಈ ಬಂಡಾಯವನ್ನು ಬಗ್ಗುಬಡಿದರು. ೧೮೬೧ರಲ್ಲಿ ಈ ಭಾಗವನ್ನು ಸವಾಬ ಸಾಲಾರಜಂಗ ಅವ್ವಲ್ ಅವರಿಗೆ ಜಹಗೀರಾಗಿ ಕೊಡಲ್ಪಟ್ಟಿತು. ಭಾರತಕ್ಕೆ ಸ್ವಾತಂತ್ರ್ಯ ದೊರೆಯುವವರೆಗೂ ಈ ಪ್ರದೇಶ ಸಾಲಾರಜಂಗನ ಅಧಿಪತ್ಯದಲ್ಲಿಯೇ ಇದ್ದಿತು.

ಕ್ರಿ.ಶ. ೧೯೫೫ ರಿಂದ ೧೯೮೦ ರವರೆಗೆ ಕನ್ನಡನಾಡಿನ ಬೇರೆ ಬೇರೆ ಭಾಗಗಳಲ್ಲಿಯ ಕೆಲವು ಶಾಸನಗಳು ಶಿಲಾ ಹಾರ ವಂಶದ ಅರಸರನ್ನು 'ಕೊಪಣಪುರವರಾಧೀಶ್ವರ' ಎಂದು ಕರೆದಿವೆ (ತರ್ದವಾಡಿ ನಾಡು-ಶ್ರೀ ಆರ್. ಎಸ್. ಗುರವ). ಇದರಿಂದ ಈ ಸ್ಥಳ ಶಿಲಾಹಾರವಂಶದ ಅರಸರ ರಾಜಧಾನಿಯಾಗಿದ್ದಿತೆಂಬುದಾಗಲಿ ಅಥವಾ ಆ ವಂಶದ ಅರಸರು ಕೊಪ್ಪಳದ ಮೂಲದವರಾಗಿದ್ದರೆಂದಾಗಲಿ ಊಹಿಸಬಹುದಾದರೂ ಇದನ್ನು ಸಮರ್ಥಿಸುವ ಆಧಾರ ಗಳು ಈವರೆಗೆ ದೊರೆತಿಲ್ಲ; ಬೇರೆ ವಂಶದ ಹಲವು ಅರಸರೂ 'ಕೊಪಣಪುರವರಾಧೀಶ್ವರ' ಎಂಬ ಬಿರುದು ಧರಿಸಿದ್ದ ಬಗ್ಗೆ ಆಧಾರ ದೊರೆಯುತ್ತಿವೆ. ಉದಾಹರಣೆಗೆ, ಬೆಳಗಾವ ಜಿಲ್ಲೆಯ ಕಲ್ಲೋಳಿ ಶಾಸನವು ಯದುವಂಶದ ಮಹಾಮಂಡಳೇಶ್ವರ ಖನೆಯ ರಾಜನನ್ನು 'ಕುಪಣಪುರ ವರಾಧೀಶ್ವರ' ಎಂದು ಕರೆದಿದೆ.

'ಚತುರಾಸ್ಯಕೋಟಿಕೂಟದೊಳತಿಸಯಮನಿಸಿದ್'6 ಈ ಕೊಪ್ಪಳನೀರ್ಧ ಪಾಚೀನಕಾಲದಿಂದ ಹಲವು ಹತ್ತು ಧರ್ಮಗಳ ನೆಲೆವೀಡಾಗಿದ್ದಿತು. 'ಕ್ಷುದ್ರ ಜನರೂ ಕೂಡಾ ತಮ್ಮ ಪರಾಕ್ರಮದಿಂದ ವಿಪುಲವಾದ ಸ್ವರ್ಗ ವನ್ನು ಪಡೆಯಬಹುದು' ಎಂಬುದನ್ನು ಸಾರುವ ಬೌದ್ಧ ಧರ್ಮದ ಪ್ರಥಮ ಪಾಠದಂತಿರುವ ಅಶೋಕನ ಶಾಸನಗಳು ಇಲ್ಲಿವೆ. ಆ ತರುವಾಯ ಈ ಸ್ಥಳ ಜೈನ ಧರ್ಮಕ್ಕೆ ಆಶ್ರಯವನ್ನಿತ್ತಿತು. ಶ್ರವಣಬೆಳಗೊಳದ ಶಾಸನಗಳು ಇದನ್ನು ಆದಿತೀರ್ಥ,7 ಮಹಾತೀರ್ಥ8 ಎಂದು ಒಣ್ಣಿಸಿವೆ. ರಸ್ತೆನು ತನ್ನ ಆಶ್ರಯದಾತೆಯಾದ ಆತ್ತಿಮಟ್ಟಿಯನ್ನು 'ನೆಗಟ್ಟಿ ಕೊಪಣಾಚಳದಂತೆ ಪವಿತ್ರ'

6 E. C., VII, Ch. 64

7 Ibid., 385

8 Ibid., 345

* ಈ ಮಾತು ನಿಜವಲ್ಲ; ಇದು ಕಬ್ಬಾಳದುರ್ಗ; ಮೈಸೂರಿಗೆ ಸಮೀಪ ಇದೆ (ಸಂ.)

ಎಂದು ಬಣ್ಣಿಸಿದ್ದಾನೆ. ಈ ಸ್ಥಳಕ್ಕೆ ತಪಕೆಂದು, ಯಾತ್ರೆಗೆಂದು, ಮರಣಕ್ಕೆಂದು ಬಂದವರು ಹಲವು ಜನ. ಅವರಲ್ಲಿ ಕುಮಾರಸೇನಮುನಿ ಮುಳ್ಳುಂದದಲ್ಲಿ ತಪಗೈದು ತೃಪ್ತಿ ಹೊಂದದೆ, ಕೊಪ್ಪಣಾಚಲಕ್ಕೆ ಬಂದು ಆಗಮೋಕ್ತ ವಿಧಿ ವಿಧಾನಗಳಿಂದ ಮುಕ್ತಿ ಸಾಧಿಸಿದನೆಂದು ಚಾಮುಂಡ ರಾಯ ಪುರಾಣ ಹೇಳಿದೆ. 'ತೈಲೋಕ್ತ ರಕ್ಷಾಮಣಿ ಸೋತ್ರ' ಎಂಬ ದಸ್ತಪ್ರತಿಯು ಈ ಸ್ಥಳವನ್ನು 'ವಿಪುಲ ಶ್ರೀಕೊಪ್ಪಣಾದೀರ್ಘ' ಎಂದಿದೆ.⁹ ಇಲ್ಲಿ ೭೭೦ ಜನಾಲಯಗಳಿದ್ದವೆಂದು ಒಂದು ಶಾಸನ ಬಣ್ಣಿಸಿದೆ. ಅಲ್ಲದೆ ಇದು ೧೩ನೆಯ ಶತಮಾನದಲ್ಲಿ ಜೈನ ಕೇಂದ್ರ ವಾಗಿದ್ದಿತು ಎಂಬುದು ಹರಿಹರ, ರಾಘವಾಂಕರ- ಆದಯ್ಯನ ರಗಳೆ, ಸೋಮನಾಥಾಚಾರ್ಯಗಳಿಂದ ತಿಳಿದು ಬರುತ್ತದೆ. ಇಲ್ಲಿ ೨೪ ಮುನಿಸಂಘಗಳಿದ್ದವೆಂದೂ ಅವು ಗಳಿಗೆ ಹುಳ್ಳ ದಾನವಿತ್ತನೆಂದೂ ಶ್ರವಣಬೆಳಗೊಳದ ಒಂದು ಶಾಸನ ಬಣ್ಣಿಸಿದೆ. ನಯಸೇನನ ಧರ್ಮಾಮೃತ (ಸಂ. ೯, ಪು. ೧೮೨ರ ಅ. ೬೧)ದಲ್ಲಿ ಶ್ರೀಕೊಪ್ಪಣ ದೊಳಗಿಂದ ಶಶನಾಥ ಜಿನನನ್ನು ನೆನೆಯಲಾಗಿದೆ. ಕ್ರಿ.ಶ. ೧೫೫೩ರ ಕೆಳದಿ ಸದಾಶಿವನಾಯಕನ ಒಂದು ಶಾಸನದಲ್ಲಿ 'ಕೊಪ್ಪಣದ ಚಂದ್ರನಾಥ'ನ ಉಲ್ಲೇಖ ಬಂದಿದೆ. ಇವು ಗಳಿಂದ ಕ್ರಿ.ಶ. ಸು. ೩ನೆಯ ಶತಮಾನದಿಂದ ಕ್ರಿ.ಶ. ೧೫೫೩ರವರೆಗೆ ಈ ಸ್ಥಳ ಜೈನ ಕೇಂದ್ರವಾಗಿದ್ದುದು ಸ್ಪಷ್ಟ ವಾಗುತ್ತದೆ. ಇಲ್ಲಿ ಉಲ್ಲೇಖಗೊಂಡ 'ಕೊಪ್ಪಣಾಚಲ' ಇಂದು ಗವಿಮಠವಿರುವ ಬೆಟ್ಟವೇ ಆಗಿರಬೇಕು. ಏಕೆಂದರೆ ಅಲ್ಲಿ ಜೈನಧರ್ಮಕ್ಕೆ ಸಂಬಂಧಿಸಿದ ಹಲವು ಶಾಸನ ದೊರೆಯುತ್ತಿವೆ. ಜೈನಧರ್ಮ ಇಲ್ಲಿ ಇಷ್ಟು ಮಹತಿ ಪಡೆ ದಿದ್ದರೂ ಕರ್ನಾಟಕದ ಇನ್ನೊಂದು ಪ್ರಸಿದ್ಧ ಜೈನಕ್ಷೇತ್ರ ಶ್ರವಣಬೆಳಗೊಳ ಉಳಿಸಿಕೊಂಡು ಬಂದ ಪ್ರಸಿದ್ಧಿಯನ್ನು ಈ ಸ್ಥಳ ಏಕೆ ಉಳಿಸಿಕೊಂಡು ಬರಲಿಲ್ಲ ಎಂಬ ಪ್ರಶ್ನೆ ಬಿಳುತ್ತದೆ. ಆ ಪ್ರಶ್ನೆಗೆ ಈ ಸ್ಥಳ ಆಗಾಗ ರಾಜಕೀಯ ಮತ್ತು ಆಸ್ತಿ ಮತಗಳ ಪ್ರಭಾವಕ್ಕೆ ತುತ್ತಾದುದೇ ಕಾರಣ ವೆಂದು ಹೇಳಬಹುದಾಗಿದೆ.

'ಬಸವಾದಿ ಪ್ರಮಥರ ಪೂರ್ವದಲ್ಲಿ ವೀರಶೈವದ ಸ್ಥಿತಿ ಗತಿ ಹೇಗಿತ್ತೆಂಬುದನ್ನು ಅರಿತುಕೊಳ್ಳಲು ಹರದನಹಳ್ಳಿ,

ಹೂಲಿ, ಪುಲಿಗೆರೆ, ಕೊಪ್ಪಣನಗರ, ಸುತ್ತೂರು ಮೊದಲಾದ ಮಠಗಳಲ್ಲಿ ಕ್ರಿ.ಶ. ೧೦೦೦ದ ಸುಮಾರಿನಲ್ಲಿ ಪ್ರತಿಷ್ಠಾಪಿತ ವಾದ ದೇವಾಲಯಗಳ, ಅಲ್ಲಿ ನೆಲೆಗೊಳಿಸಲ್ಪಟ್ಟ ಸಮಯಾಚಾರಿ ಸುವಾಸಿಗಳ ಚರಿತ್ರೆ ನಮಗೆ ಸಹಾಯಕ ವಾಗಿದೆ' ಎಂಬುದು ಡಾ|| ಆರ್. ಸಿ. ಹಿರೇಮಠ ಅವರ ಅಭಿಪ್ರಾಯ.¹⁰ ಇಲ್ಲಿಯ ಗವಿಮಠದಲ್ಲಿ ದೊರೆತಿರುವ ಹೊಳೆಯ ದಂಪಯ್ಯನ ಶಾಸನ (ಕ್ರಿ.ಶ. ೧೦೯೬) ಈ ನಾಡಿನ ವೀರಶೈವಧರ್ಮದ ಪ್ರಪ್ರಥಮ ಉಲ್ಲೇಖ. ಅಲ್ಲಿಂದ ಇಲ್ಲಿಯವರೆಗೆ ಈ ಮಠ ವೀರಶೈವಧರ್ಮ, ಸಂಸ್ಕೃತಿಯ ಸಂಗಮವಾಗಿ ನಿಂತಿದೆ. ಆದರೆ ಪೂರ್ವದಲ್ಲಿ ಈ ಮಠ ಜೈನಧರ್ಮದ ಕೇಂದ್ರವಾಗಿದ್ದ ಬಗೆಗೆ ಅವಶೇಷಗಳು ದೊರೆಯುತ್ತಿವೆ.

ವಿಜಯನಗರದರಸು ಕೃಷ್ಣ ದೇವರಾಯನನ್ನು ಉಲ್ಲೇ ಖಿಸುವ ಶಾಸನವೊಂದು ವೆಂಕಟೇಶ್ವರ ದೇವಾಲಯ ದಲ್ಲಿದ್ದು ವೈಷ್ಣವಧರ್ಮದ ಅಸ್ಥಿತ್ವವನ್ನು ಸಾರುತ್ತಿದೆ. ಬಿಜಾಪುರದ ಬಾದಷಾ, ಹೈದರಾಲಿ, ಟಿಪ್ಪು, ನೈಜಾಂ ಮೊದಲಾದ ಮುಸ್ಲಿಂ ಧರ್ಮಾಭಿಮಾನಿ ಅರಸರಿಂದ ಇಲ್ಲಿ ಮುಸ್ಲಿಂ ಸಂಸ್ಕೃತಿಯೂ ಬೆಳೆದು ಬಂದಿದೆ. ವಿಶ್ವಕರ್ಮ ಸಮಾಜದ ಶ್ರೀಶೈಲಸ್ವಾಮಿಮಠವೂ ಇಲ್ಲಿ ಪ್ರಸಿದ್ಧ ವಾಗಿದೆ. ಹೀಗೆ ಈ ನಾಡಿನಲ್ಲಿ ಕ್ರಿ.ಪೂ. ೩ನೆಯ ಶತ ಮಾನದಿಂದ ಬೌದ್ಧ, ಜೈನಧರ್ಮಗಳು, ಕ್ರಿ.ಶ. ೧೦ನೆಯ ಶತಮಾನದಿಂದ ಶೈವ, ವೀರಶೈವಧರ್ಮಗಳು ಪರಸ್ಪರ ಆತ್ಮೀಯ ಭಾವದಿಂದ ಬೆಳೆದು ಬಾಳುತ್ತ ಬಂದಿರು ವುದು ಸ್ಪಷ್ಟವಾಗುತ್ತದೆ.

ಶಿಲ್ಪಕಲೆಯ ದೃಷ್ಟಿಯಿಂದಲೂ ಕೊಪ್ಪಳ ಮಹತ್ವದ ಕೊಡುಗೆಯನ್ನಿತ್ತಿದೆ. ಜನಸಾಮಾನ್ಯರು ಈ ನಾಡನ್ನು 'ಊರಾಗ ೭೭೨ ಬಸ್ತಿ, ಬಾಚೀನಕಲ್ಲ ಮೇಲೊಂದು ಕಿತ್ತಿ' ಎಂದಾಡಿಕೊಳ್ಳುತ್ತಿದ್ದ ಮಾತಿನಿಂದ ಇದು ಜನಾಲಯಗಳ ಬೀಡಾಗಿದ್ದಿತು ಎಂಬುದು ಸ್ಪಷ್ಟವಾಗು ತ್ತದೆ. ಇಂದು ಇವುಗಳ ಕಲ್ಪನೆ ಕೇವಲ ಊಹೆ ಮಾತ್ರ. ಜೈನ ಮಂದಿರಗಳು, ಮೂರ್ತಿಗಳು ಮೊದಲಾದವು ಇಲ್ಲಿಯ ಕೋಟೆ ಕೊತ್ತಲವನ್ನು ಕಟ್ಟಲು ಉಪಯೋಗ

9 ಕನ್ನಡ ಹಸ್ತಪ್ರತಿಗಳ ವರ್ಣನಾತ್ಮಕ ಸೂಚಿ, ಸಂ. ೨, ಪು. ೧೫೭

10 ಪಟ್ಟಣಲಜ್ಞಾನ ಸಾರಾಮೃತ, ಪ್ರಸ್ತಾವನೆ, ಪು. ೩೫

ವಾಗಿರುವುದನ್ನು ನೋಡಬಹುದಾಗಿದೆ. ಗಂಗರಾಜ ಏಚಿರಾಜರ ಆದರ್ಶನಗರನಿರ್ಮಾಣಕ್ಕೆ ಇದು ಮಾರ್ಗ ದರ್ಶಿಯಾಗಿದ್ದಿತು ಎಂಬುದನ್ನು ಈಗಾಗಲೇ ನೋಡಿದೆ. ಇಲ್ಲಿಯ ಶ್ರವಣಬೆಳ್ಳೂಳದ ಹಾಗೆ ಇಂದ್ರಗಿರಿ, ಚಂದ್ರಗಿರಿ ಗಳಿದ್ದವು. ೧೧-೧೨ನೆಯ ಶತಮಾನದ ತರುವಾಯ ಇಲ್ಲಿ ಓಪಾಲಯಗಳು ನಿರ್ಮಾಣಗೊಂಡವು. ಅವು ಗಳಲ್ಲಿ ಗವಿಮಠ, ಮಳಲಮಲ್ಲೇಶ್ವರ ಮೊದಲಾದುವು ಪ್ರಮುಖವಾದವು. ಕರ್ನಾಟಕದ ಶಿಲ್ಪಕಲಾವೈಭವದ ಅತ್ಯುನ್ನತಿಯನ್ನು ಸಾರುತ್ತಿರುವ, 'ದೇವಾಲಯದ ಚಕ್ರವರ್ತಿ'ಯೆಂದು ಬಣ್ಣಿಸಲ್ಪಟ್ಟಿರುವ ಇಟ್ಟಿಗೆಯ ಮಹಾದೇವಮಂದಿರ ಕೊಪ್ಪಳಕ್ಕೆ ೨೦ ಮೈಲು ಅಂತರ ದಲ್ಲಿದೆ. ಮೈಸೂರಿನ ಹಳೇಬೀಡನ್ನು ಬಿಟ್ಟರೆ ಕನ್ನಡ ನಾಡಿನಲ್ಲಿ ಇದೇ ಸುಂದರವಾದ ದೇವಾಲಯವೆಂದು ಕೆಸಿನ್ಸ್ ಅವರ ಅಭಿಪ್ರಾಯ. ಅದೇ ರೀತಿ ನವಲಿಂಗ ಗಳಿಂದಲೂ ಒಂಬತ್ತು ಶಕ್ತಿಪೀಠಗಳಿಂದಲೂ ಕೂಡಿ 'ಶಿವಶಕ್ತಿ ಸುರತ್ ಸಂಪುಟಕ್ಷೇತ್ರ'ವೆಂದು ಬಣ್ಣಿಸಲ್ಪಟ್ಟಿ

ಕುಕನೂರೂ ಹಲವು ಹತ್ತು ದೇವಾಲಯಗಳನ್ನೊಳಗೊಂಡು ಕೊಪ್ಪಳಕ್ಕೆ ಸಮೀಪದಲ್ಲಿದೆ. ಅದೇ ರೀತಿ ವೈಷ್ಣವ, ಮುಸ್ಲಿಂ ಕಲಾಕೃತಿಗಳೂ ಇಲ್ಲಿ ದೊರೆಯುತ್ತವೆ. ನೈಸರ್ಗಿಕವಾಗಿ ಬಲಾಢ್ಯವಾಗಿರುವ ಇಲ್ಲಿಯ ಕೋಟೆಯನ್ನು ಸರ್ ಜಾನ್ ಮಾಲ್ಕಮ್ ಎಂಬ ಬ್ರಿಟೀಷ್ ಜನರಲ್‌ನು ತಾನು ನೋಡಿದ ಕೋಟೆಗಳಲ್ಲಿ 'ಯಾವ ಕುಂದೂ ಇಲ್ಲದ ಅತ್ಯಂತ ಬಲಾಢ್ಯವಾದ ಕೋಟೆ' ಎಂದು ಬಣ್ಣಿಸಿದ್ದಾನೆ. ಇದು ಚಾಲುಕ್ಯರ ಕಾಲದಲ್ಲಿ ನಿರ್ಮಿಸಲ್ಪಟ್ಟು ಹಂತ ಹಂತವಾಗಿ ಬೆಳೆದು ಬಂದಿರಬೇಕು ಎಂದು ಪಂಡಿತರ ಅಭಿಪ್ರಾಯ.

ಹೀಗೆ ಪ್ರಾಚೀನಕಾಲದಿಂದ ಬೇರೆ ಬೇರೆ ಧರ್ಮಗಳ ನೆಲೆವೀಡಾಗಿ, ರಾಜಕೀಯ, ಸಾಂಸ್ಕೃತಿಕ ಚಟುವಟಿಕೆಗಳ ಆಡುಂಬೊಲವಾಗಿ ನಿಂತ ಈ ಸ್ಥಳ ಕನ್ನಡನಾಡಿನ ಇತಿಹಾಸದಲ್ಲಿ ಮಹತ್ವದ ಸ್ಥಾನ ಪಡೆದಿದೆಯೆಂದು ಹೇಳಬಹುದು.

ಆಧಾರ

೧. ಡಾ|| ಪಿ. ಬಿ. ದೇಸಾಯಿ : ಶಾಸನ ಪರಿಚಯ
೨. Dr. P. B. Desai : Jainism in South India
೩. ಗವಿದೀಪ್ತಿ (ಕೊಪ್ಪಳ ಶ್ರೀಮಠದ ಪ್ರಕಟಣೆ)
೪. ಕನ್ನಡ ಸಾಹಿತ್ಯ ಪರಿಷತ್ಪತ್ರಿಕೆ, ೨೨-೩